

TÜRKMENISTANYŇ K A N U N Y

Türkmenistanyň Döwlet baýdagy hakynda (täze görnüşi)

(Türkmenistanyň Mejlisiniň Maglumatlary, 2001 ý., № 1, 3-nji madda)

(Türkmenistanyň 26.03.2011 ý. № 175-IV, 20.12.2014 ý. №162-V, 26.03.2016 ý. № 381-V, 20.10.2018 ý. № 80-VI, 13.03.2021 ý. № 339-VI we 16.03.2023 ý. № 541-VI Kanunlary esasynda girizilen üýtgetmeler bilen)

1 madda. Türkmenistanyň Döwlet baýdagy Türkmenistanyň halkynyň agzybirliginiň we Garaşsyzlygynyň hem-de döwlet Bitaraplygynyň nyşanydyr.
(2016-njy ýylyň 23-nji martyndaky Türkmenistanyň Kanunynyň redaksiýasynda).

2 madda. Türkmenistanyň Döwlet baýdagy gönüburçly matadyr. Baýdagyň uzynlygy onuň ininden birýarym esse uludyr.

Baýdak ýaşyl reňklidir. Gyzyly-gyrmyzy zolakda ýokardan aşak baş sany esasy haly gölleri bolan ahalteke, ýomut, salyr, çowdur, ärsary gölleri ýerleşdirilendir, olar türkmen halkynyň dostlugynyň we jebisliginiň nyşanlarydyr. Olaryň her biriniň daşyna hem haly nagşy aýlanan, onuň daşky gyrasy zolagyň gyalary bilen utgaşdyrylan. Gyzyly-gyrmyzy zolagyň aşaky böleginde başlaýan ýerinde bir-birini kesip geçýän we ýokaryk dürli taraplara gönükdirilen iki sany zeýtun pudagy şekillendirilendir. Olaryň her biri aşakysyndan we ýokarkysyndan başgasy jübüt ýerleşen, uçlarynda kiçelýän ýapraklaryň onusyndan ybaratdyr.

Baýdagyň uly ýaşyl böleginde çep ýokarky burçda ak reňkli ýarymaý we baş sany başburçly ýyldyz şekillendirilendir.

3 madda. Türkmenistanyň Döwlet baýdagy aşakdaky ýerlerde gerilýär:

Türkmenistanyň Prezident köşgüniň, Türkmenistanyň Halk Maslahatynyň, Türkmenistanyň Mejlisiniň, Türkmenistanyň Ministrler Kabinetiniň, ministrlikleriň, pudaklaýyn dolandyryş edaralarynyň, gaýry döwlet häkimiýet edaralarynyň, ýerine ýetiriji häkimiýetiň ýerli edaralarynyň we ýerli öz-özüňi dolandyryş edaralarynyň jaýlarynda – hemişelik;

Türkmenistanyň Halk Maslahatynyň, Türkmenistanyň Mejlisiniň, Türkmenistanyň Ministrler Kabinetiniň, welaýat, etrap, şäher halk maslahatlarynyň we Geňeşleriň maslahatlarynyň geçirilýän ýerlerinde - maslahatlaryň geçirilýän bütin döwründe;

döwlet kärhanalarynyň, edaralarynyň we guramalarynyň jaýlarynda - hemişelik;

Türkmenistanyň daşary ýurtlardaky diplomatik, konsullyk we gaýry wekilhanalarynyň jaýlarynda – hemişelik;

ulag serişdelerinde Türkmenistanyň Prezidenti, Türkmenistanyň diplomatik we gaýry resmi wekilleri bolan mahalynda.

Türkmenistanyň Ministrler Kabeti tarapyndan Türkmenistanyň Döwlet

baýdagyny ulanmagyň beýleki ýagdaýlary we halatlary hem göz önünde tutulyp bilner.

(2011-nji ýylyň 26-njy martyndaky, 2016-njy ýylyň 26-njy martyndaky, 2018-nji ýylyň 20-nji oktyabryndaky, 2021-nji ýylyň 13-nji martyndaky we 2023-nji ýylyň 16-njy martyndaky Türkmenistanyň Kanunlarynyň redaksiýasynda).

4 madda. Hatyra günü – 6-njy oktyabrda hatyra çäresi hökmünde Türkmenistanyň Döwlet baýdagy aşak düşürilýär. Türkmenistanyň Döwlet baýdagy Türkmenistanyň Ministrler Kabinetiniň ygylan eden çözgüdi boýunça beýleki halatlarda matam tutmak we hatyra çäresi hökmünde aşak düşürilip bilner.

(2014-nji ýylyň 20-nji dekabryndaky Türkmenistanyň Kanunynyň redaksiýasynda).

5 madda. Türkmenistanyň Döwlet baýdagy, onuň reňki, şekili, ölçegi we materialy Türkmenistanyň Prezidenti tarapyndan tassyklanylýan, Türkmenistanyň Döwlet baýdagy hakyndaky Düzgünnama arkaly belenen ölçege, reňke, materiala we şekile laýyk gelmelidir.

6 madda. Türkmenistanyň Döwlet baýdagy galdyrylan we düşürilen mahaly, şeýle hem dabaraly yoriş bilen geçilen mahaly baýdaga hormat goýmak, nyzamy «göneliň» ýagdaýynda amala aşyrylýar.

7 madda. Türkmenistanyň Döwlet baýdagynyň dilden we ýazmaça görnüşde, hereket (özüni alyp barmak) arkaly hem-de islendik beýleki görnüşde hormatyny gaçyrmaga, şeýle hem oňa hormat goýmazlyga ýol berilmeýär.

8 madda. Türkmenistanyň Döwlet baýdagynyň şu Kanunyň talaplarynyň bozulyp ulanylmagy, onuň hormatynyň gaçyrylmagy ýa-da oňa hormat goýulmazlygy Türkmenistanyň kanunçylygynda belenen jogapkärçilige eltýär.

(2016-njy ýylyň 23-nji martyndaky Türkmenistanyň Kanunynyň redaksiýasynda).

**Türkmenistanyň
Prezidenti**

**Saparmyrat
Türkmenbaşy**

Aşgabat şäheri
2001-nji ýylyň 24-nji ýanwary
№ 57-II